



محدث فتویٰ
ISLAMIC RESEARCH COUNCIL

السلام علیکم ورحمۃ اللہ وبرکاتہ

نوائے وقت میں ایک سوال کا جواب شائع ہوا ہے کہ آشوب چشم کی وجہ سے بہنے والے قطروں سے وضو ٹوٹ جاتا ہے۔ کیا یہ صحیح ہے؟ (محمد علی خانیوال)

الجواب بعون الوهاب بشرط صحة السؤال

!و علیکم السلام ورحمۃ اللہ وبرکاتہ

!الحمد للہ، والصلاة والسلام علی رسول اللہ، أما بعد

آشوب چشم کی وجہ سے بہنے والے قطروں سے وضو نہیں ٹوٹتا کیونکہ کتاب وسنت میں ان کے نواقض وضو ہونے کے متعلق کوئی دلیل نہیں ہے بلکہ اس کے خلاف دلائل ملتے ہیں جن کی تفصیل امام بخاری رحمۃ اللہ علیہ نے اپنی صحیح میں نقل فرمائی ہے۔ دراصل روزنامہ "نوائے وقت" میں شائع ہونے والے فتویٰ کی بنیاد یہ ہے کہ فقہائے احناف کے نزدیک وضو کے بعد بدن سے خون یا پس بہنے سے وضو ٹوٹ جاتا ہے۔ یہ مفروضہ صحیح نہیں ہے : حدیث میں ہے کہ

(غزوۃ ذات الرقاع میں ایک صحابی کو دوران نماز تیر لگا اس کا خون بہہ نکلا لیکن اس نے اپنی نماز جاری رکھی۔ "صحیح بخاری : کتاب الوضوء")

(حضرت عبداللہ بن عمر رضی اللہ عنہما نے اپنے ایک پھوڑے کو دبا یا اس سے خون نکلا لیکن آپ نے اس خون کی وجہ سے وضو نہیں کیا۔ "صحیح بخاری کتاب الوضوء")

(حضرت ابن ابی اوفی رضی اللہ عنہ نے دوران نماز خون تھوکا، انہوں نے وضو نہیں کیا بلکہ وہ اسی حالت میں نماز ادا کرتے رہے۔ "صحیح بخاری : کتاب الوضوء")

(حضرت ابن عمر رضی اللہ عنہما اور امام حسن بصری رحمۃ اللہ علیہ سب لگوانے والے کے متعلق فرماتے ہیں کہ اسے وضو کی ضرورت نہیں۔ صرف جہاں سگی لگی تھی اسے دھو لے۔ "صحیح بخاری کتاب الوضوء")

امام طاووس، عطاء بن ابی رباح اور فقہائے اہل حجاز کا مسلک یہی ہے کہ خون نکلنے سے وضو کی ضرورت نہیں ہے، اسی طرح امام حسن بصری رحمۃ اللہ علیہ فرماتے ہیں کہ "مسلمان ہمیشہ زخمی حالت میں نماز پڑھتے رہے (ہیں)۔" (صحیح بخاری کتاب الوضوء)

اس لیے خون وغیرہ سے وضو نہیں ٹوٹتا اور نہ ہی آشوب چشم سے بہنے والے قطروں سے وضو خراب ہوتا ہے۔

هذا ما عندي والله اعلم بالصواب

فتاویٰ اصحاب الحدیث

جلد: 1 صفحہ: 67